

**राष्ट्रपति भवन में आयोजित रात्रिभोज में राज्यपाल होंगे सम्मिलित**  
**राज्यपाल ने केन्द्रीय मंत्रियों से भेंट की**  
**प्रदेश के विकास के संबंध में की चर्चा**

लखनऊ: 12 जुलाई, 2017

उत्तर प्रदेश के राज्यपाल श्री राम नाईक ने आज अपने दिल्ली दौरे पर केन्द्रीय गृह मंत्री श्री राजनाथ सिंह, केन्द्रीय सड़क परिवहन एवं राजमार्ग मंत्री श्री नितिन गडकरी, केन्द्रीय कानून मंत्री श्री रवि शंकर प्रसाद एवं विद्युत राज्यमंत्री (स्वतंत्र प्रभार) श्री पीयूष गोयल से शिष्टाचारिक भेंट की।

राज्यपाल ने केन्द्रीय गृह मंत्री श्री राजनाथ सिंह से मिलकर उनके स्वास्थ्य लाभ की जानकारी ली तथा प्रदेश से जुड़े महत्वपूर्ण मुद्दों पर विचार-विनिमय किया। राज्यपाल ने श्री नितिन गडकरी से मुलाकात कर प्रदेश के राष्ट्रीय राजमार्गों के विषय पर चर्चा की। इसी क्रम में उन्होंने केन्द्रीय कानून मंत्री श्री रवि शंकर प्रसाद से भेंट करके इलाहाबाद उच्च न्यायालय में 6 नये न्यायाधीशों की नियुक्ति के लिये आभार व्यक्त किया। उन्होंने कहा कि लम्बित वादों के शीघ्र निस्तारण के लिये पर्याप्त संख्या में न्यायाधीशों की नियुक्ति होनी चाहिये। श्री नाईक ने विद्युत राज्यमंत्री (स्वतंत्र प्रभार) श्री पीयूष गोयल से भी मिले तथा केन्द्र सरकार द्वारा उत्तर प्रदेश को विद्युत क्षेत्र में दिये जा रहे सहयोग के लिये धन्यवाद दिया। श्री नाईक ने कहा कि उत्तर प्रदेश जनसंख्या की दृष्टि से बड़ा प्रदेश है इसलिये ग्रामीण क्षेत्रों के विद्युतीकरण के लिये विशेष प्रयास की आवश्यकता है।

राज्यपाल आज राष्ट्रपति श्री प्रणव मुखर्जी द्वारा राष्ट्रपति भवन में आयोजित रात्रिभोज में सम्मिलित होने के लिये नयी दिल्ली गये हैं। राष्ट्रपति ने सभी राज्यों के राज्यपालों को आज रात्रिभोज पर आमंत्रित किया है।

-----

अंजुम/ललित/राजभवन (262/17)



